

افغانستان آزاد – آزاد افغانستان

AA-AA

چو کشور نېاشد تن من مېباد
همه سر به سر تن به کشتن دهيم

بدین بوم و بر زنده یک تن مېباد
از آن به که کشور به دشمن دهيم

www.afgazad.com

afgazad@gmail.com

Political

سیاسی

د افغانستان د زیارکېنانو ټولنیز انجمن (د هیواد لیکنه)

۰۳ اپریل ۲۰۱۴

«ټاکنې» د زیارکېنانو په ګټه نه دي

په داسې حال کې چې زموږ گران هیواد افغانستان خپلواکي نلري او د امریکا لخوا اشغال شویږي، اوس د همدې امریکا او ناټو تر سیوري لاندې د ریاست جمهورۍ «ټولټاکنې» تر سره کېږي ترڅو آینده ولسمشر «انتخاب» شي. آیا دا ټاکنې د زیارکېنو ولسونو په ګټه دي؟ آیا دا ټاکنې به وکړای شي زیارکېنان له استعمار او زبېښاک څخه وژغوري؟ د دې پوښتنو ځواب یو قطعی نه دی!

ځکه: اول، داسې یو هیواد چې سیاسي او اقتصادي استقلال ونلري او په کې لسگونه زره بهرني ظالمان ستم او جنايت وکړي، هلته ټاکنې یوازې مسخره ګي او عوامفريبي ګڼل کېږي. بهرني ستمگران غواړي داسې یو کس واک ته ورسوي چې د هغوی ګټې په پام کې وساتي. نو ښکاره خبره ده چې هر هغه څوک چې د استعمارگرانو ګټې خوندي کوي، د زیارکېنانو په مقابل کې ودریږي، نو دا ټاکنې په هیڅ ډول د زیارکېنانو په ګټه نه دي، نه یې ولسمشرۍ او نه یې هم ولایتي. هر هغه څوک چې غوښه په دې نامه چې د غویي غوښه ده، نه خوښوي خو ښوروی یې ورته خوندوره ښکاره یوازې عوامفريبي کوي او بس. په ښکاره باید وویل شي په هغه هیوادونو کې چې بهرنۍ ستمگران بمباري کوي او زیارکېنان وژني، ټول ټاکنې مانا نلري.

دویم، راتلونکې ولسمشرۍ ته داسې کسانو ځانونه کانديد کړي دي چې لاسونه یې په یو ډول د زیارکېنو ولسونو په وینو سره دي. ټول کانديدان د امریکا او ناټو دوستان دي، د هغه امریکا او ناټو چې هره ورځ زیارکېنان وژني. قاتلین، جنايتکاران، تالی ځټی او خرڅ شوي بروکراتان او نیناخکي په هیڅ ډول د زیارکېنانو په ګټه ګام پورته کولای نشي. ټولو کانديدانو دا لیوالتیا ښودلې چې له امریکا سره به امنیتي تړون د ریاست جمهورۍ رسېدو نه وروسته لاسلیک کوي او په دې ډول غواړي چې د افغانستان مظلوم ولس د اسارت په کړۍ کې بند کړي. بیا هم ښکاره خبره ده چې داسې کسان چې د بهرنیو په خدمت کې دي، د زیارکېنانو په ګټه نه یوازې څه نشي کولای، بلکې د هغوی له دښمنانو سره د زیارکېنانو په خلاف چلند کوي.

درېم، په تیرو دولسو کلونو کې بېلابېلو ټاکنو وښوده چې «ټاکنې» یوازې د شتمنو، سرمایه دارانو او فیوډالانو او سوداګرو په ګټه دي او زیارکېنان ترې هیڅ ډول ګټه اخیستلي نشي. د بېلابېلو «ټاکنو» له برکته یوازې لوټمارو شتمنو او فیوډالانو افسانوي ثروتونه تر لاسه کړل او زیارکېنان لا بیوزله او ناداره شول، ځکه په داسې یوه ټولنه کې چې ملي استقلال نه وي او دولت د شتمنو طبقاتو په لاس کې وي، هلته ټاکنې یوازې او یوازې هغه کسان واک ته رسوي چې د همدې شتمنو او لوټمارو طبقو او د هغوی د بهرنیو ستمګرو په ګټه کار کوي.

نتیجه څه ده؟ تر هغه چې بهرنی ستمگران په افغانستان کې وي ټاکنی هیڅ ډول مانا لرلی نشي. تر هغه چې زیارکښان د ستمگرانو په وسیله وژل کیږي، ټاکنی له عوامفریبی پرته بله مانا نلري. تر هغه چې جنایتکاران په قدرت کې وي، ټاکنی یوازې پر ولس ملنډو وهلو ته پاتې کیږي. هر هغه وخت چې مونږ سیاسي استقلال ولرو، بهرنیان نه وي او داسې یو دولت واکمن وي چې د زیارکښانو ګټې خوندي کړي، ټاکنی به اهمیت پیدا کړي، خو ټاکنی په هیڅ ډول د زیارکښانو د ژغورنې آخری لاره کېدلی نشي، دا د زیارکښانو د مبارزې تاریخ په څرګنده بڼه ښودلی ده.